



ព្រះរាជក្រម

យើង

នស/រកម/០៣៦៨/០០៥

ព្រះករុណាព្រះបាទសម្តេចព្រះបរមនាថ នរោត្តម សីហមុនី
សមានភូមិជាតិសាសនា រក្ខតខត្តិយា ខេមរារដ្ឋរាស្ត្រ ពុទ្ធិន្ទ្រាធរាមហាក្សត្រ
ខេមរាជនា សមូហោភាស កម្ពុជឯករាជរដ្ឋបូរណសន្តិ សុភមង្គលា សិរីវិបុលា
ខេមរាស្រីពិរាស្ត្រ ព្រះចៅក្រុងកម្ពុជាធិបតី

- បានទ្រង់យល់រដ្ឋធម្មនុញ្ញនៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានទ្រង់យល់ព្រះរាជក្រមលេខ ជស/រកម/០៤៩៨/០៦ ចុះថ្ងៃទី០៨ ខែមេសា ឆ្នាំ១៩៩៨ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃក្រុមប្រឹក្សាធម្មនុញ្ញ
- បានទ្រង់យល់ព្រះរាជក្រមលេខ នស/រកម/០១០៧/០០៥ ចុះថ្ងៃទី៣១ ខែមករា ឆ្នាំ២០០៧ ដែលប្រកាសឱ្យប្រើច្បាប់ស្តីពីវិសោធនកម្មច្បាប់ស្តីពីការរៀបចំ និងការប្រព្រឹត្តទៅនៃក្រុមប្រឹក្សាធម្មនុញ្ញ
- បានទ្រង់យល់ព្រះរាជក្រមលេខ នស/រកម/០១៩៦/០៤ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងយុត្តិធម៌
- បានទ្រង់យល់សេចក្តីក្រាបបង្គំទូលថ្វាយរបស់សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា


ប្រកាសឱ្យប្រើ

ច្បាប់ស្តីពីវិសោធនកម្មមាត្រា២៦ មាត្រា២៧ថ្មី មាត្រា២៨ មាត្រា៣១ និងមាត្រា៣២ នៃច្បាប់ស្តីពីការរៀបចំ និងការប្រព្រឹត្តទៅនៃក្រុមប្រឹក្សាធម្មនុញ្ញ ដែលរដ្ឋសភាបានអនុម័តកាលពីថ្ងៃទី១៤ ខែកុម្ភៈ ឆ្នាំ២០១៨ នាសម័យប្រជុំរដ្ឋសភាជាវិសាមញ្ញ នីតិកាលទី៥ ហើយដែលព្រឹទ្ធសភាបានពិនិត្យចប់សព្វគ្រប់លើទម្រង់និងគតិច្បាប់នេះទាំងស្រុងកាលពីថ្ងៃទី២១ ខែកុម្ភៈ ឆ្នាំ២០១៨ នាសម័យប្រជុំពេញអង្គលើកទី១១ នីតិកាលទី៣ ព្រមទាំងត្រូវបានក្រុមប្រឹក្សាធម្មនុញ្ញប្រកាសថាស្របនឹងរដ្ឋធម្មនុញ្ញ ក្នុងសេចក្តីសម្រេចលេខ ១៩៣/០០១/២០១៨ កបធ.ច ចុះថ្ងៃទី២៨ ខែកុម្ភៈ ឆ្នាំ២០១៨ ហើយដែលមានសេចក្តីទាំងស្រុងដូចតទៅ៖



ច្បាប់
ស្តីពី

វិសោធនកម្មមាត្រា២៦ មាត្រា២៧ និង
មាត្រា២៨ មាត្រា៣១ និងមាត្រា៣២
នៃច្បាប់ស្តីពីការរៀបចំ និងការ
ប្រព្រឹត្តទៅ
នៃក្រុមប្រឹក្សាធម្មនុញ្ញ



មាត្រាមួយ.-

មាត្រា ២៦ មាត្រា ២៧ថ្មី មាត្រា ២៨ មាត្រា ៣១ និងមាត្រា ៣២ នៃច្បាប់ស្តីពីការរៀបចំនិងការប្រព្រឹត្តទៅនៃក្រុមប្រឹក្សាធម្មនុញ្ញ ដែលប្រកាសឲ្យប្រើដោយព្រះរាជក្រមលេខ ជស/រកម/០៤៩៨/០៦ ចុះថ្ងៃទី០៨ ខែ មេសា ឆ្នាំ១៩៩៨ និងច្បាប់ស្តីពី វិសោធនកម្មច្បាប់ស្តីពីការរៀបចំនិងការប្រព្រឹត្តទៅនៃក្រុមប្រឹក្សាធម្មនុញ្ញ ដែលប្រកាសឲ្យប្រើដោយព្រះរាជក្រមលេខ នស/រកម/០១០៧/០០៥ ចុះថ្ងៃទី៣១ ខែមករា ឆ្នាំ ២០០៧ ត្រូវបានធ្វើវិសោធនកម្មដូចតទៅ ៖

មាត្រា២៦.១.-ថ្មី

ក្រុមប្រឹក្សាធម្មនុញ្ញពិនិត្យ និងសម្រេចលើបណ្តឹងតវ៉ាជាលាយលក្ខណ៍អក្សរបស់គណបក្សនយោបាយ ឬរបស់បេក្ខជន ចំពោះសេចក្តីសម្រេចរបស់គណៈកម្មាធិការជាតិរៀបចំការបោះឆ្នោត ដែលសម្រេចបដិសេធបេក្ខភាព ឬបញ្ជីរាយនាមបេក្ខជនរបស់ខ្លួន។ បណ្តឹងនេះត្រូវបានធ្វើឡើងក្នុងរយៈពេល ៥ (ប្រាំ) ថ្ងៃ បន្ទាប់ពីថ្ងៃទទួលបានលិខិតជូនដំណឹងបដិសេធពីគណៈកម្មាធិការជាតិរៀបចំការបោះឆ្នោត ។

ក្រុមប្រឹក្សាធម្មនុញ្ញត្រូវពិនិត្យ និងសម្រេចលើបណ្តឹងតវ៉ានេះ ក្នុងរយៈពេល ១០ (ដប់) ថ្ងៃ យ៉ាងយូរបន្ទាប់ពីបានទទួលពាក្យបណ្តឹង ។

ក្នុងករណីដែលរដ្ឋសភា ត្រូវបានរំលាយមុនផុតអាណត្តិ សាមីខ្លួនឬសាមីគណបក្សនយោបាយ អាចប្តឹងតវ៉ាជាលាយលក្ខណ៍អក្សរទៅក្រុមប្រឹក្សាធម្មនុញ្ញជាបន្ទាន់។ ក្រុមប្រឹក្សាធម្មនុញ្ញត្រូវពិនិត្យ និងសម្រេចលើបណ្តឹងតវ៉ានេះជាបន្ទាន់ ។

សវនាការ ឬផ្នែកមួយនៃសវនាការរបស់ក្រុមប្រឹក្សាធម្មនុញ្ញ ដែលវិនិច្ឆ័យលើបណ្តឹងតវ៉ាត្រូវធ្វើជាចំហ ។

ក្រុមប្រឹក្សាធម្មនុញ្ញត្រូវបិទផ្សាយថ្ងៃ ខែ ឆ្នាំ ទីកន្លែង និងពេលវេលានៃការបើកសវនាការវិនិច្ឆ័យលើបណ្តឹងតវ៉ានេះ ។

មាត្រា២៦.២.-ថ្មី

ក្រុមប្រឹក្សាធម្មនុញ្ញពិនិត្យ និងសម្រេចលើបណ្តឹងតវ៉ាជាលាយលក្ខណ៍អក្សរបស់បុគ្គល ឬតំណាងចំពោះសេចក្តីសម្រេចរបស់គណៈកម្មាធិការជាតិរៀបចំការបោះឆ្នោត ដែលបដិសេធបណ្តឹងតវ៉ាសុំចុះឈ្មោះបោះឆ្នោតរបស់ខ្លួន។ បណ្តឹងនេះត្រូវបានធ្វើឡើងក្នុងរយៈពេល ៥ (ប្រាំ) ថ្ងៃ បន្ទាប់ពីថ្ងៃទទួលបាន សេចក្តីចម្លង សេចក្តីសម្រេចពីគណៈកម្មាធិការជាតិរៀបចំការបោះឆ្នោត ។



[Handwritten signature]

ក្រុមប្រឹក្សាធម្មនុញ្ញ ត្រូវសម្រេចលើបណ្តឹងតវ៉ានេះដោយបើកសវនាការជាសាធារណៈ ក្នុងរយៈពេល ១០ (ដប់) ថ្ងៃយ៉ាងយូរបន្ទាប់ពីទទួលបានពាក្យបណ្តឹង ។

មាត្រា ២៦.៣.- ថ្មី

ក្រុមប្រឹក្សាធម្មនុញ្ញពិនិត្យ និងសម្រេចលើបណ្តឹងតវ៉ា ឬជំទាស់ជាលាយលក្ខណ៍អក្សរបស់បុគ្គល ឬគណៈកម្មាធិការ ចំពោះសេចក្តីសម្រេចរបស់គណៈកម្មាធិការជាតិរៀបចំការបោះឆ្នោត ដែលសម្រេចបដិសេធការតវ៉ាអំពីការបាត់បង់ឈ្មោះ ឬលើការជំទាស់អំពីការចុះឈ្មោះ ឬការរក្សាទុកឈ្មោះក្នុងបញ្ជីបោះឆ្នោតនៃបុគ្គលម្នាក់ដែល មានលក្ខណៈមិនត្រឹមត្រូវតាមលក្ខខណ្ឌនៃច្បាប់បោះឆ្នោត ។ បណ្តឹងនេះត្រូវបានធ្វើឡើងក្នុងរយៈពេល ០៥ (ប្រាំ) ថ្ងៃយ៉ាងយូរបន្ទាប់ពីថ្ងៃទទួលបានសេចក្តីចម្លងសេចក្តីសម្រេចបដិសេធពីគណៈកម្មាធិការជាតិរៀបចំការ បោះឆ្នោត ។

ក្រុមប្រឹក្សាធម្មនុញ្ញត្រូវសម្រេចលើបណ្តឹងតវ៉ា ឬជំទាស់នេះ ដោយបើកសវនាការជាសាធារណៈក្នុងរយៈពេល ១០ (ដប់) ថ្ងៃយ៉ាងយូរ បន្ទាប់ពីទទួលបានពាក្យបណ្តឹង។

មាត្រា ២៦.៤.- ថ្មី

ក្រុមប្រឹក្សាធម្មនុញ្ញពិនិត្យ និងសម្រេចលើបណ្តឹងតវ៉ាដោយផ្ទាល់ ជាលាយលក្ខណ៍អក្សរបស់គណបក្សនយោបាយ ដែលបានឈរឈ្មោះបោះឆ្នោត ចំពោះលទ្ធផលបោះឆ្នោតបណ្តោះអាសន្ន ។ បណ្តឹងនេះត្រូវបានធ្វើឡើងក្នុងរយៈពេល ៧២ (ចិតសិបពីរ) ម៉ោងយ៉ាងយូរបន្ទាប់ពីការប្រកាសលទ្ធផលបោះឆ្នោតបណ្តោះអាសន្ន។

ក្រុមប្រឹក្សាធម្មនុញ្ញត្រូវសម្រេចលើបណ្តឹងតវ៉ា ដោយបើកសវនាការជាសាធារណៈ ក្នុងរយៈពេលពី ១០ (ដប់) ថ្ងៃ ទៅ ២០ (ម្ភៃ) ថ្ងៃយ៉ាងយូរបន្ទាប់ពីទទួលបានពាក្យបណ្តឹង។

មាត្រា ២៦.៥.- ថ្មី

ក្រុមប្រឹក្សាធម្មនុញ្ញពិនិត្យ និងសម្រេចលើបណ្តឹងតវ៉ាជាលាយលក្ខណ៍អក្សរបស់បុគ្គល ឬគណបក្សនយោបាយ ចំពោះសេចក្តីសម្រេចរបស់គណៈកម្មាធិការជាតិរៀបចំការបោះឆ្នោត ដែលសម្រេចបដិសេធបណ្តឹងតវ៉ាអំពីលទ្ធផលបោះឆ្នោតបណ្តោះអាសន្នរបស់ខ្លួន។ បណ្តឹងនេះត្រូវបានធ្វើឡើង ក្នុងរយៈពេល ៧២ (ចិតសិបពីរ) ម៉ោងយ៉ាងយូរបន្ទាប់ពីថ្ងៃទទួលបានលិខិតជូនដំណឹងពីការបដិសេធ។

ក្រុមប្រឹក្សាធម្មនុញ្ញត្រូវសម្រេចលើបណ្តឹងតវ៉ានេះ ដោយបើកសវនាការជាសាធារណៈ ក្នុងរយៈពេលពី ១០ (ដប់) ថ្ងៃ ទៅ ២០ (ម្ភៃ) ថ្ងៃយ៉ាងយូរបន្ទាប់ពីទទួលបានពាក្យបណ្តឹង។



មាត្រា ២៦.៦.- ថ្មី

ក្រុមប្រឹក្សាធម្មនុញ្ញពិនិត្យ និងសម្រេចលើបណ្តឹងតវ៉ាជាលាយលក្ខណ៍អក្សរបស់បុគ្គល ដែលទទួលរង ឥទ្ធិពលដោយផ្ទាល់ពីសេចក្តីសម្រេចរបស់គណៈកម្មាធិការជាតិរៀបចំការបោះឆ្នោត ដូចមានចែងក្នុងជំពូកទី១០ (ទោសប្បញ្ញត្តិ) នៃច្បាប់ស្តីពីការបោះឆ្នោតជ្រើសតាំងតំណាងរាស្ត្រ និងជំពូកទី១០ (ទោស ប្បញ្ញត្តិ) នៃច្បាប់ ស្តីពីការបោះឆ្នោតជ្រើសតាំងសមាជិកព្រឹទ្ធសភា ។ បណ្តឹងនេះត្រូវបានធ្វើឡើងក្នុងរយៈពេល ៧២ (ចិតសិបពីរ) ម៉ោង បន្ទាប់ពីកាលបរិច្ឆេទ ទទួលបានសេចក្តីសម្រេចនេះ ។

ក្រុមប្រឹក្សាធម្មនុញ្ញត្រូវសម្រេចលើបណ្តឹងតវ៉ានេះ ក្នុងរយៈពេល ១០(ដប់)ថ្ងៃ បន្ទាប់ពីកាលបរិច្ឆេទ ទទួលបានពាក្យបណ្តឹងតវ៉ា។

មាត្រា ២៦.៧.- ថ្មី

ក្រុមប្រឹក្សាធម្មនុញ្ញពិនិត្យ និងសម្រេចលើបណ្តឹងតវ៉ា ឬបណ្តឹងជំទាស់ផ្សេងទៀត ដែលបទដ្ឋានគតិយុត្ត ជាធរមានពាក់ព័ន្ធនឹងការបោះឆ្នោតជ្រើសតាំងតំណាងរាស្ត្រ និងការបោះឆ្នោតជ្រើសតាំងសមាជិកព្រឹទ្ធសភា កំណត់ថា ជាសមត្ថកិច្ចរបស់ក្រុមប្រឹក្សាធម្មនុញ្ញ។

មាត្រា ២៧.- ថ្មី (តិរ)

១-បណ្តឹងតវ៉ា ឬជំទាស់ចំពោះសេចក្តីសម្រេចរបស់គណៈកម្មាធិការជាតិរៀបចំការបោះឆ្នោតដែលសម្រេច បដិសេធការតវ៉ា ឬការជំទាស់ត្រូវធ្វើឡើងដោយដាក់ពាក្យបណ្តឹងជាលាយលក្ខណ៍អក្សរទៅក្រុមប្រឹក្សាធម្មនុញ្ញ។

នៅក្នុងលិខិតនៃពាក្យបណ្តឹង ត្រូវសរសេរនូវចំណុចដូចខាងក្រោមនេះ ៖

ក- ឈ្មោះ និងអាសយដ្ឋានរបស់អ្នកប្តឹង ឬឈ្មោះ និងអាសយដ្ឋានរបស់អ្នកតំណាង។ ក្នុង ករណីអ្នកប្តឹងជាគណបក្សនយោបាយ ឈ្មោះ និងអាសយដ្ឋានព្រមទាំងឋានៈរបស់បុគ្គលដែលធ្វើសកម្មភាពបណ្តឹង ក្នុងនាមគណបក្សនយោបាយ

ខ- សញ្ញាណនៃសេចក្តីសម្រេច និងសេចក្តីដែលប្តឹងតវ៉ា ឬជំទាស់ចំពោះសេចក្តីសម្រេចនេះ

គ- មូលហេតុនៃការប្តឹងតវ៉ា ឬប្តឹងជំទាស់

ឃ- ភស្តុតាងដែលត្រូវពិនិត្យដើម្បីបញ្ជាក់អំពីមូលហេតុនៃការប្តឹងតវ៉ា ឬប្តឹងជំទាស់។

២-បណ្តឹងតវ៉ាដោយផ្ទាល់ អំពីលទ្ធផលបោះឆ្នោតបណ្តោះអាសន្ន ត្រូវធ្វើដោយដាក់ពាក្យបណ្តឹងជា លាយលក្ខណ៍អក្សរទៅក្រុមប្រឹក្សាធម្មនុញ្ញ ។

នៅក្នុងលិខិតនៃពាក្យបណ្តឹងត្រូវសរសេរនូវចំណុចដូចខាងក្រោម៖



Handwritten signature or mark.

ក- ឈ្មោះ និងអាសយដ្ឋានរបស់គណបក្សនយោបាយ និងឈ្មោះ និងអាសយដ្ឋាន ព្រមទាំង ឋានៈ របស់បុគ្គលដែលធ្វើសកម្មភាពបណ្តឹង ក្នុងនាមគណបក្សនយោបាយនោះ

ខ- ឈ្មោះ និងអាសយដ្ឋាន និងឋានៈរបស់ភាគីម្ខាងទៀតនៃបណ្តឹង

គ- ខ្លឹមសារនៃការទាមទារ

ឃ- អង្គហេតុដើម្បីបញ្ជាក់នូវការទាមទារ

ង- ភស្តុតាងដែលត្រូវពិនិត្យដើម្បីបញ្ជាក់អំពីអង្គហេតុខាងលើ។

៣-បណ្តឹងរបស់បុគ្គលដែលទទួលបានឥទ្ធិពលដោយផ្ទាល់ពីសេចក្តីសម្រេចរបស់គណៈកម្មាធិការជាតិ រៀបចំការបោះឆ្នោត ដោយអនុលោមតាមបទប្បញ្ញត្តិជំពូកទី១០ (ទោសប្បញ្ញត្តិ) នៃច្បាប់ស្តីពីការបោះឆ្នោតជ្រើស តាំងតំណាងរាស្ត្រ និងជំពូកទី១០ (ទោសប្បញ្ញត្តិ) នៃច្បាប់ស្តីពីការបោះឆ្នោតជ្រើសតាំងសមាជិកព្រឹទ្ធសភា ត្រូវ ដាក់ពាក្យបណ្តឹងជាលាយលក្ខណ៍អក្សរទៅក្រុមប្រឹក្សាធម្មនុញ្ញ ។

នៅក្នុងលិខិតនៃពាក្យបណ្តឹង ត្រូវសរសេរនូវចំណុចដូចខាងក្រោម៖

ក- ឈ្មោះ និងអាសយដ្ឋានរបស់អ្នកប្តឹងតវ៉ា

ខ- ខ្លឹមសារនៃការទាមទារ

គ- សញ្ញាណនៃសេចក្តីសម្រេចដែលប្តឹងតវ៉ា

ឃ- មូលហេតុនៃការទាមទារ

ង- ភស្តុតាងដែលត្រូវពិនិត្យ ដើម្បីបញ្ជាក់អំពីមូលហេតុនៃការទាមទារ ។

បណ្តឹងដែលប្តឹងទៅក្រុមប្រឹក្សាធម្មនុញ្ញ មិនតម្រូវឲ្យបង់ប្រាក់ទេ ។

មាត្រា ២៨.- ថ្មី

ក្នុងករណីបណ្តឹងមានលក្ខណៈផ្ទុយច្បាប់ ហើយចំណុចខ្វះខាតមិនអាចកែតម្រូវបានទៅក្រុមប្រឹក្សា ធម្មនុញ្ញ សម្រេចលើកបណ្តឹងចោល ដោយមិនចាំបាច់ឆ្លងកាត់ការទាញហេតុផល ។

ក្នុងករណីដែលពាក្យបណ្តឹងមិនបានសរសេរនូវចំណុចដែលត្រូវសរសេរក្នុងពាក្យបណ្តឹង ហើយមិនព្រម កែតម្រូវតាមការបង្គាប់ក្រុមប្រឹក្សាធម្មនុញ្ញសម្រេចលើកបណ្តឹងចោល។

យោងតាមករណីនីមួយៗ ក្រុមប្រឹក្សាធម្មនុញ្ញពិនិត្យ និងសម្រេចដោយឆ្លងកាត់ការសាកសួរតទល់ ឬ ការពិភាក្សាដេញដោល ។

មាត្រា ៣១.- ថ្មី

ក្រោយពីបានទទួលពាក្យបណ្តឹង ប្រធានក្រុមប្រឹក្សាធម្មនុញ្ញត្រូវប្រគល់សិទ្ធិទៅឲ្យក្រុមណាមួយ ទទួលខុសត្រូវធ្វើការស៊ើបអង្កេត។



តាមតម្រូវការចាំបាច់ ក្រុមដែលទទួលខុសត្រូវនេះ ត្រូវជូនដំណឹងជាលាយលក្ខណ៍អក្សរជាបន្ទាន់ទៅ អ្នកប្តឹងដោយកំណត់អំឡុងពេលសមស្របមួយ និងបង្គាប់ឲ្យកែតម្រូវនូវចំណុចខ្វះខាត ដែលត្រូវសរសេរក្នុងលិខិត នៃពាក្យបណ្តឹង។ ករណីដែលអ្នកប្តឹងមិនបានកែតម្រូវក្នុងអំឡុងពេលដែលបានកំណត់នោះ បណ្តឹងត្រូវលើកចោល ដោយក្រុមប្រឹក្សាធម្មនុញ្ញ។

តាមតម្រូវការចាំបាច់ ក្រុមដែលទទួលខុសត្រូវនេះត្រូវជូនដំណឹងជាលាយលក្ខណ៍អក្សរជាបន្ទាន់ ទៅកាន់អ្នកដែលត្រូវគេប្តឹង ដោយកំណត់អំឡុងពេលសមស្រប។

មាត្រា៣២...ថ្មី

ក្រោយពីបានទទួលលិខិតឆ្លើយតបរបស់អ្នកដែលត្រូវគេប្តឹង ឬក្រោយផុតអំឡុងពេលកំណត់ និង ក្រោយពីធ្វើការស៊ើបអង្កេតចប់សព្វគ្រប់ហើយ ក្រុមដែលទទួលបន្ទុកត្រូវដាក់លទ្ធផលនៃការស៊ើបអង្កេត ព្រមទាំង យោបល់របស់ក្រុមនេះជូនក្រុមប្រឹក្សាធម្មនុញ្ញសម្រាប់ប្រជុំពេញអង្គ ។ ក្រុមប្រឹក្សាធម្មនុញ្ញអាចធ្វើការស៊ើបអង្កេតបន្ថែម ទៀត ហើយអាចស្តាប់អ្នកប្តឹងតវ៉ា និងអ្នកដែលត្រូវគេប្តឹងតវ៉ាដោយផ្ទាល់បាន ។

មាត្រា៣៣...

ច្បាប់នេះ ត្រូវបានប្រកាសជាការប្រញាប់ ។

ថ្ងៃ ១៧/៥ ៩ខែ១២ខែ ៧ស្តុន ឆ្នាំរកា នព្វស័ក ព.ស. ២៥៦១
ធ្វើនៅរាជធានីភ្នំពេញ ថ្ងៃទី ១០ ខែ ៥ ឆ្នាំ ២០១៨
ក្នុងព្រះបរមនាមនិងតាមព្រះរាជត្រាសម្ពង្គ័រ

ប្រមុខរដ្ឋស្តីទី

**ហត្ថលេខា និងព្រះរាជលញ្ឆករ
សម្តេចនិមុនសេនាភក្តី សាយ ឈុំ**

២០១៧. ១៧/០៣. ២៧៣

បានយកសេចក្តីក្រាបបង្គំទូលថ្វាយព្រះមហាក្សត្រ
សូមឡាយព្រះហស្តលេខា
នាយករដ្ឋមន្ត្រី
ហត្ថលេខា

សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន
សម្តេចអគ្គមហាសេនាបតីតេជោនាយករដ្ឋមន្ត្រី
រដ្ឋមន្ត្រីក្រសួងយុត្តិធម៌
ហត្ថលេខា
អង្គ វង្ស វឌ្ឍនា

ថ្ងៃទី ២០ ព.ស.
សំណើដើម្បីដាក់កម្រិតការចែកចាយ
ថ្ងៃទី ២០ ខែ ១២ ឆ្នាំ ៧ស្តុន ព.ស. ២៥៦១
ថ្ងៃទី ១០ ខែ ៥ ឆ្នាំ ២០១៨
អគ្គនាយកដ្ឋានរដ្ឋបាល
សុខា